

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

cōlasimḥapuraṃ dōḍḍayācārya kṛtā
|| *kūranāthapañcāśat* ||

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ kūranāthapañcāśat ॥

śrīśailalakṣmaṇamunēścaraṇābjayugmaṇ

śrēyaskaraṇaṇ tanubhṛtāmakhilāghahanṭr |

natvā karōmi vibudhāvalituṣṭayē'haṇ

kūrādhipastutimimāṇ kuśalapradaṭrīm ॥

jaya jaya yatirājaśrīpadāmbhōjayugma -

prasṛmara makarandāsvādalubdhāntaraṅga |

jaya jaya kumatēbhavrātaharyakṣa vidva -

nmaṇivara nigamāntākalpa kūrādhinātha ॥ 1 ॥

jayati jagati naijōdvēlamēdhāviśēṣāt

adhigatatamabōdhāvāsavṛṭtyarthajālah |

janitayativarēṇyasvāntanissīmamōdaḥ

śritajanaparirakṣādīkṣitaḥ kūranāthaḥ ॥ 2 ॥

jayati hariparatvasthāpanōdvēlamōdāt

upaniṣadupagūdhān nyāyatō'rthān vivṛṇvan |

adharitaśivapāramyārthicolādhirājah

śamitavimatavādaḥ śāntimān kūranāthaḥ ॥ 3 ॥

bhavajaladhinimagnōddhāraṇē baddhadīkṣah

kimu bhuvamavatīrṇah śrīpatiḥ kinnu sainyēṭ |

uta śatharipurityullikhyamānō mahadbhiḥ

jayati guruvarēṇyah kūranāthō mahātmā ॥ 4 ॥

niravadhikadayābdhirnāyamāvīrbhavēccēt
iha bhuvī vimalātmā kūranāthō mahīyān |
vividhaviṣayanakragrāmajuṣṭaṃ kathaṃ vā
bhavajalanidhipūraṃ nistarēyurjanaughāḥ || 5 ||

sucaritaparipākō'smādrśāṃ kinnu padmā -
kamiturakhilanētuḥ prēmasāraḥ kṛtātmā |
vilasati bhuvī kūrēśātmanōdīryamāṇaḥ
jayati vibudhavaryaiḥ kūranāthaḥ kṛpāluḥ || 6 ||

apahr̥tabhavatāpaiḥ pāvanaiḥ prēmasāndraiḥ
amṛtarasanidānaiḥ ātmabhājāṃ kaṭākṣaiḥ |
anukalamupakurvan sēmuṣī sēṣatāyāḥ
jaladhiduhitr̥jānēḥ bhrājatē kūranāthaḥ || 7 ||

kṛtakūvalayamōdaḥ kōśabhūtaḥ kalānāṃ
dvijapatirakhilāsāḥ śōbhayan naijadhāmnā |
praśamitaparitāpaḥ prāpya viṣṇōḥ padaṃ tat
vilasati vibudhēḍyaḥ kūranāthauṣadhīśaḥ || 8 ||

sujanahr̥dayapadmōllāsamārādvitanvan
kujanakuvalayānāṃ mīlanaṃ cāpi kurvan |
udayamadhigatō'sau kūranāthāṃśumālī
duritatimirajālaṃ dēhabhājāṃ hinasti || 9 ||

amṛtajananabhūmiḥ saṃśritānandadāyī
sakalasugūnaratnāvāsabhūḥ pūrṇasattvaḥ |
vimatakathakavaryairnāvīkairapyalaṅghyaḥ
sphurati bhuvī gabhīraḥ kūranāthāmṛtābdhiḥ || 10 ||

sadābhivṛddhimāśritō'kṣayō'jadāśayōdayō
'kalaṅkabhāvabhāsurō nirākṛtōgrasaṅgamaḥ |
virājamānavigrahō divā'pi mitrasannidhau
vinākṛtāstasaṃśrayō vibhāti kūraraḍḍvidhuḥ || 11 ||

prasādamēyivān sadā prakāmaṅkṣyavigrahaḥ
prabōdhamāvahan nṛṇām praṇāśayaṃstamastatim |
sadōttarāyaṇānvitō vimuktatāmasagrahaḥ
trayīmayō'tra kūraraḍḍivākarō virājatē || 12 ||

svakīyahṛdguhāśayālu sārasākṣakēsari
parītavāggharībharō viraktamukhyasaṃśrayaḥ |
viśēśasāstrayuktibhiḥ vicitradhātubhiryutaḥ
vibhāti kūraraṅmahīdharahaḥ pumarthasiddhayē || 13 ||

yatīśavāksudhājharīsadānubhūtimattadhīḥ
trayīśirō'rthapuṅkhitāḥ suyuktisāyakāvalīḥ |
sṛjan kuvādividviṣaḥ prakālayan gurōḥ padē -
'bhiṣikta ēśa kūraraṭ praśāsti vaiṣṇavīm śriyam || 14 ||

kathāhavōnmukhān bahūn kapardidurmatāśrayān
mudhākṛtāgamaśramān vidhāya vādinaḥ parān |
budhādharīkṛtikṣamaiḥ svavāggharībharairasau
budhāvalīsamīḍitaścakāsti kūrabhūpatiḥ || 15 ||

vibhūtimaiḥikīm tyajan vimōhadāyinīm bhṛśaṃ
vidhātṛmukhyasēvitām ahantayā'tidūṣitām |
śrutīḍitāmaninditām svarūpaśēmuṣimatām
śriyaṃ samāśrayannasau vibhāti kūrabhūpatiḥ || 16 ||

mṛṣāmatam vidhāya tanmṛṣā svayuktibhirjaga -
nmṛṣātvabādhakapramāprakāśikābhirātmanām |
anēkatāmasēṣatām prakāśayan vyapōhayan
pramāṭṛśēkharastutaḥ prakāśatē'tra kūraraṭ || 17 ||

śrutim dṛḍhapramāṇayan jagadvidhātarīśvarē
parōktamānumānikēśvaratvamapyadhō nayan |
aṇōrjagannidānatāmapōhayan virājatē
svasūktibhiḥ svayuktibhiḥ sudhīvarō'trakūraraṭ || 18 ||

śivātparam nahīti vai likhēti cōlabhūpatēḥ
vacah śrutēranantaram taduttaram vacō likhan |
apāhasanmahīsurai rya īditō mahīpatim
vibhāti kūraraḍgurussa sarvaśāstrapāragah || 19 ||

yatīśvaragrahāgatān bhaṭān vilōkya bhūpatēḥ
svayam tridaṇḍitām bhajan tadīyarakṣaṇēcchayā |
śilīmukhālpakīṭayōrnayam sadāryaśiṣyayōḥ
pradarśayan svacaryayā cakāsti kūrabhūpatiḥ || 20 ||

nirākartum mōham nikhilajanacittāśrayamasau
dayāsindhuḥ sāndrāt niravadhikavijñānavibhavāt |
mahībhāgē māsē makaramahitākhyē samajani
praśastē hastarkṣē śubhagaṇanidhiḥ kūraraṭpatiḥ || 21 ||

anādhr̥ṣyām brahmādibhirapi surairātmakṛtibhiḥ
sadā'pyēkākārām anadhigatavṛddhikṣayakathām |
ahantāmajñānām prakṛtimanurūpām mamakṛtēḥ
parākurvan kūraprabhurakhilanṛṇām vijayatē || 22 ||

amōghairutkūlairanupadhi samutthairanupamaiḥ
kaṭākṣaiḥ prēmārdraiḥ kalimalamaśēṣaṃ vyapanayan |
janānāmānandaṃ niravadhikamadyāpi janayan
jayatyēṣa śrīmān mama kulaguruḥ kūranṛpatiḥ || 23 ||

avidyāmāhātmyādaviditanijākāravibhavān
aśēṣānuddhartuṃ bhavajaladhimaghnān janibhṛtaḥ |
asau kūrādhīśaḥ svayamavataran bhūrikṛpayā
nayan nāvaṃ viṣṇuṃ vigatatarapaṇyāṃ vijayatē || 24 ||

palāyadhvaṃ vēgāt kvacana kathakāḥ kānanatalē
nilīnā bhūyāsta pratikathakamattēbhamṛgarāḥ |
jayī nānātantra pravacanacaṇaiḥ prauḍhavacanaiḥ
samētaḥ śiṣyaughairāṭati vasudhāṃ kūranṛpatiḥ || 25 ||

śrutiśrēṇīcūḍāyasamusalamādāya śaṭhajid -
vacaḥśrēṇīnityānubhavaniratō jṛmbhitamadaḥ |
pradhāvannabhyēti pratikathakavādāhavaruciṃ
nirundhan kūrēśadviradanṛpatirbrṃhitaravaiḥ || 26 ||

asāraṃ saṃsāraṃ bahulataraduḥkhākaramimaṃ
viśṛjya śrīmantaṃ bhajata vibhumānandabharitam |
udārassarvēbhyō vitarati janāḥ svēna samatām
asāvityatrātyānupadiśati kūrādhipaguruḥ || 27 ||

viraktānāmagryō vimalacaritō vaidikavaraḥ
vinētā”cārāṇāṃ vigatamadamōhādimaguṇaḥ |
asūyānirmuktaḥ śamadamamukhānantasuguṇaḥ
sadā śrōtrānandaṃ kalayati paraṃ kūranṛpatiḥ || 28 ||

yadīyēkṣāpātram bhajati manujah prēmapadatām
param padmābhartuḥ patitajana cūḍamaṇirapi |
yadīyā śrīsūktiḥ nikhilanigamāntārtha vivṛtiḥ
sa jīyāt kūrēśaḥ sakalāsubhasantānasaraṇiḥ || 29 ||

viśuddhajñānābdhiḥ vigatamamakāraḥ svaparayōḥ
vinētā sarvēśāmativimalabōdhasya viduṣām |
vihartā śrīraṅgipriyatamayatiśānapadayōḥ
prahartā'saumyānām bhavati bhavinām kūranṛpatiḥ || 30 ||

purāṇānām puṁsām saraṇimanuyan tatvavivṛtau
prakṛtyātmēśānām paramatamapāsyannanṛtatām |
parākurvan tattvapramitapadayōḥ jīvatamasōḥ
samindhē kūrēśaḥ śrutiśikharasantānaśaraṇam || 31 ||

svarūpābhivyaktiṁ śrutiśikharasiddhāmabhidadhat
nirūpyām vṛttyaivākhilatanubhṛtām tām ca kathayan |
tadīyārcāsīmām svayamapi vitanvan yatipatēḥ
aśēṣam kaiṅkaryam jayati sumatiḥ kūranṛpatiḥ || 32 ||

nirālambam kautaskutamatamasāram nijavacaḥ -
prapañcaiḥ vēdāntapracuraphaṇitārthānanugataiḥ |
parākurvan prauḍhapramitijanakairlakṣmaṇamunēḥ
pariṣkurvan bhāṣyam prathayati matam kūranṛpatiḥ || 33 ||

pravālarucirādharasphuritaśarumandasmitaḥ
prakāmamadhurākṣarairabhinavaiḥ svavāggumphanaiḥ |
sadā vyavaharan kalāḥ samiti sāttvikāgrēsarān
tanōti bahuvismayātiśayacitritān kūrapaḥ || 34 ||

kathā”havaḥkṛtōdyamān kalimalānuliptāśayān
tathāgatamatānugān taditarān dviṣadvādinah |
mudhākṛtapariśramān mukulitātmavāgjṛmbhaṇān
vidhāya vibudhastutō jayati kūranāthō guruḥ || 35 ||

nirākṛtadurīhitaḥ nigamasārasandarśibhiḥ
nirastaduritālibhiḥ nikhilasaṃśayacchēdibhiḥ |
nitāntamadhuraiśśubhaiḥ nikhilasaukhyasampādakaiḥ
nijairvacanagumphanaiḥ jayati kūranāthō guruḥ || 36 ||

kalirhatabhavō’bhavat kaluṣajātamunmūlitaṃ
tamaśca rajasā samaṃ vilayamāpa sattvaṃ punaḥ |
samētyupacitiṃ nṛṇāmudayamēti dhīvallarī
mahītalāmupāgatē mahati kūranāthē gurau || 37 ||

dayādisuḡaṇāvaliḥ danujavairiṇā svāminā
nīyantritanijākṛtiḥ nilayamētya kūrādhipam |
pratikṣaṇavijṛmbhitākṛtiravāpya lakṣyaṃ paraṃ
prakāśamadhigacchati pratihatātmatulyādhikaḥ || 38 ||

śriyaḥpatirudāradhīḥ śrutigaṇaikaikaṇṭhyēditāṃ
vihāya paramēśatāṃ bhuvī yadātmanā”cāryatām |
avāptumavatīrya tatsamupalabdhayē śiṣyatām
avāpa yatibhūpatēḥ vijayatām sa kūrādhipaḥ || 39 ||

vacōbhiranṛtētaraḥ akhilajīvajīvātubhiḥ
mumukṣujanatāmudē muraripōrmahāvaibhavam |
sabāṣpanayanam bruvan sapulakōdgamaṃ sādaram
samiddhamadhurasmitō jayati kūrapṛthvīpatiḥ || 40 ||

bhavākhyamarumēdinīvalanajātataṭpāturān
janān harikathāmṛtaiḥ madhuraśītalairjīvayan |
tadīyapadaśēṣatādhiyamapāramutpādayan
vibhāti bhuvi kūrarāṭ vibudhasaṅghasaṃsēvitaḥ || 41 ||

asadbhiranupadrutām anidamādivāṇī satīm
ananyapadasaṃśritāṃ haripadānuṣaktāṃ param |
janārdanaparadvadhījanitabhāvabaddhāśayaiḥ
vacōbhirupalālayan jayati kūranāthō guruḥ || 42 ||

anantaguṇamauktikaiḥ akhilacētanāmōdakaiḥ
anantanayasāgarāt svayamupāhṛtaiśśōbhanaiḥ |
anantapadasaṃśritānabhivibhūṣayan śōbhatē
hyanantaguṇasēvadhīrjayati kūranāthō guruḥ || 43 ||

avānmanasagōcarāmaladayāguṇaikāspadam
kulādimadadūṣitōttaraṇabaddhadīkṣaḥ svayam |
yatīśvaramaghāpahaṃ nikhiladēhināṃ darśayan
vilakṣaṇajanāśritō jayati kūranāthō guruḥ || 44 ||

yatīśituradhīśatāmasahatō'pi raṅgāmṛtāt
svakaiśśamamukhairguṇaiḥ svapadaśīṣyatāmēyuṣaḥ |
gurōssamupalabdhayā nikhilayāpi raṅgaśriyā
yatīśamabhinandayan jayati kūranāthō guruḥ || 45 ||

anarghavipulāṃśukaḥsulasadūrdhvapuṇḍrāṅkitaḥ
sarōjatulasīmaṇipracuramālikālaṅkṛtaḥ |
kirīṭakāṭakādibhirvividhabhūṣaṇairbhūṣitaḥ
samāvahati kūrarāṭ akhilalōkanētrōtsavam || 46 ||

mahārghamakutōjjvalaḥsphuradudārahārāvaliḥ
vilōlamaṇikuṇḍalōllasitapīnagaṇḍasthalaḥ |
vicitrakusumāvalīkalitadivyaṁālyāñcitaḥ
vibhātamadhurākṛtiḥ jayati kūrārāḍḍēsikaḥ || 47 ||

upārūḍhē bhānāvudayamadhiruhyānudivasaṁ
vicitrāmāndōlīm vividhamaṇibhiḥ kāñcanamayīm |
alaṅkurvan vīthiḥ anupadakṛtākālpasubhagāḥ
samindhē kūrēsō makaramahakālē'tiruciraḥ || 48 ||

samāsthāya śrīmān niśi niśi bhujābhōgyamatulaṁ
mahāyānaṁ brahmaprabhamakhilabhūṣāñcitanuḥ |
trayīgāthāsaktairnibiḍasavidhō vaiṣṇavavaraiḥ
caran śrīvatsāṅkō jayati viśikhāṁ kūranagarē || 49 ||

satāmbūlairgandhaiḥ kusumasahitairbhakṣyanivahaiḥ
guḍānnādyairannairapi nijamahāsvādamahitaiḥ |
kṛtārthānātanvan nikhilamanujān kūranṛpatiḥ
svajanmarkṣē hastē makaramahakālē vijayatām || 50 ||

śrīmatā śuddhasattvēna dōḍḍāryēṇa mahātmanā |
pañcāśat kūranāthasya stōtramīritamuttamam || 51 ||

|| iti kūranāthapañcāśat samāptā ||